

1500 سالہ جشن میلاد النبی ﷺ

الحمد لله الذي بعث رسوله الحبيب والصلاة والسلام
على نبينا الكريم وعلى آله واصحابه اجمعين اما بعد :

اللہ پاک کی نعمتیں :

اللہ پاک کی ہمارے اوپر بے شمار نعمتیں ہیں ، اتنی نعمتیں کہ اگر ہم شمار کرنا چاہیں ، گننا چاہیں ، تو گن نہیں سکتے ، شمار نہیں کر سکتے ، اور شمار کر بھی کیسے سکتے ہیں کیونکہ ذات باری تعالیٰ نے خود ہی اعلان فرما دیا ہے :

﴿وَإِنْ تَعَدُّوا نِعْمَتَ اللَّهِ لَا تَحْصُوهَا﴾ (ابراہیم آیت 34)

ترجمہ کنز الایمان : اور اگر اللہ کی نعمتیں گنو تو شمار نہ کر سکو گے ۔

رب کی سب سے بڑی نعمت :

اللہ تبارک و تعالیٰ نے ہمیں لا تعداد نعمتوں سے سرفراز فرمایا لیکن یہ کبھی نہیں فرمایا کہ میں نے تمہیں یہ نعمت دے کر تم پر احسان کیا ، یا کبھی یہ نہیں فرمایا کہ میں نے تمہیں وہ نعمت دے کر تم پر احسان کیا لیکن ایک ایسی نعمت ہے ، ایک ایسی عطا ہے کہ جب اللہ پاک نے ہمیں وہ چیز عطا فرمائی ، جب ہمیں وہ ذات عطا کی تو فرمایا کہ ان کو دے کر میں نے تم پر احسان کیا ، میں نے مومنوں پر احسان کیا جیسا کہ اللہ پاک فرماتا ہے :-

﴿لَقَدْ مَنَّ اللَّهُ عَلَى الْمُؤْمِنِينَ إِذْ
بَعَثَ فِيهِمْ رَسُولًا مِّنْ أَنفُسِهِمْ
يَتْلُوا عَلَيْهِمْ آيَاتِهِ وَ يُزَكِّيهِمْ وَ
يُعَلِّمُهُمُ الْكِتَابَ وَ الْحِكْمَةَ-وَإِنْ
كَانُوا مِن قَبْلُ لَفِي ضَلَالٍ مُّبِينٍ﴾

(آل عمران 164)

ترجمہ کنز الایمان : بیشک اللہ کا بڑا احسان
ہوا مسلمانوں پر کہ ان میں انہیں میں سے
ایک رسول بھیجا جو ان پر اس کی آیتیں
پڑھتا ہے اور انہیں پاک کرتا اور انہیں
کتاب و حکمت سکھاتا ہے اور وہ ضرور اس
سے پہلے کھلی گمراہی میں تھے ۔

صراط الجنان میں ہے کہ عربی میں ، منت ، عظیم نعمت کو کہتے ہیں تو پتا چلا کہ حضور کا دنیا
میں تشریف لانا ہمارے لیے بالخصوص اور بالعموم تمام امتوں کے لیے بہت بڑی نعمت ہے

اور کیوں نہ ہو کیونکہ اللہ پاک نے اور ایک جگہ قرآن پاک میں ارشاد فرمایا :

﴿وَمَا أَرْسَلْنَاكَ إِلَّا رَحْمَةً لِّلْعَالَمِينَ﴾ (الانبیاء : 107)

ترجمہ کنز الایمان : اور ہم نے تمہیں نہ بھیجا مگر رحمت سارے جہان کے لیے -

افضل البشر

صراط الجنان میں ہے اس سے ثابت ہوتا ہے کہ **سید المرسلین ﷺ** مخلوق میں سب سے افضل ہیں -

چنانچہ **امام فخر الدین رازی رحمۃ اللہ علیہ** فرماتے ہیں : جب حضور انور ﷺ تمام عالمین کے لئے رحمت ہیں تو واجب ہوا کہ وہ (اللہ تعالیٰ کے سوا) تمام سے افضل ہوں۔

(تفسیر کبیر، البقرة، تحت الآیۃ: ۲۵۳، ۲ / ۵۲۱)

سبھوں کیلئے رحمت:

تفسیر روح البیان میں اکابر بزرگانِ دین کے حوالے سے مذکور ہے کہ **سرکارِ دو عالم ﷺ** کو تمام جہانوں کے لئے خواہ وہ عالم ارواح ہوں یا عالم اجسام، ذوی العقول ہوں یا غیر ذوی العقول سب کے لئے مطلق، تام، کامل، عام، شامل اور جامع رحمت بنا کر بھیجا گیا ہے اور جو تمام عالموں کے لئے رحمت ہو تو لازم ہے کہ وہ تمام جہان سے افضل ہو۔ تو پتا چلا کہ ہمارے **نبی ﷺ** کا دنیا میں تشریف لانا یہ تمام کے لیے نعمت ہے اور اس کے ساتھ ساتھ سارے جہان والوں کے لیے رحمت ہے اور رحمت خداوندی کے ملنے کے وقت خوشی منانا اور خوشی کے اظہار کرنے کے متعلق اللہ پاک قرآن پاک میں ارشاد فرماتا ہے :

﴿قُلْ بِفَضْلِ اللَّهِ وَبِرَحْمَتِهِ
فَبِذَلِكَ فَلْيَفْرَحُوا هُوَ
خَيْرٌ مِّمَّا يَجْمَعُونَ﴾

ترجمہ کنز الایمان : تم فرماؤ اللہ ہی کے فضل اور اسی کی رحمت اور اسی پر چاہئے کہ خوشی کریں وہ ان کے سب دھن دولت سے بہتر ہے۔

اور ایک جگہ اللہ پاک ارشاد فرماتا ہے :

﴿وَأَمَّا بِنِعْمَةِ رَبِّكَ فَحَدِّثْ﴾ (الضحیٰ : 11)

ترجمہ کنز الایمان : اور اپنی رب کی نعمت کا خوب چرچا کرو۔

تو اس سے ثابت ہوا کہ جس دن اللہ پاک کی جانب سے کوئی نعمت ملے اس دن خوشی منانا یہ قرآن کا حکم ہے۔

ایک سوال؟

یہاں پہ ایک سوال ہوتا ہے کہ تم جو یہ ولادت کے موقع پر خوشی مناتے ہو کیا قرآن میں بھی کہیں اس کا ذکر ہے ، کیا حدیث میں بھی کہیں اس کا تذکرہ ہے ؟

تو آئیے ہم میلاد النبی کے ثبوت کو قرآن پاک سے ڈھونڈتے ہیں اللہ پاک نے عالم ارواح میں تمام انبیاء کرام سے حضور ﷺ کی تائید کرنے کا وعدہ لیا جیسا کہ سورہ آل عمران آیت نمبر

81 اور 82 میں ارشاد ہے :

﴿وَإِذْ أَخَذَ اللَّهُ مِيثَاقَ النَّبِيِّينَ لَمَا آتَيْتُكُمْ مِنْ كِتَابٍ وَحِكْمَةٍ ثُمَّ جَاءَكُمْ رَسُولٌ مُصَدِّقٌ لِمَا مَعَكُمْ لَتُؤْمِنُنَّ بِهِ وَلَتَنْصُرُنَّهُ- قَالَ أَأَقْرَرْتُمْ وَأَخَذْتُمْ عَلَىٰ ذَٰلِكُمْ إِصْرِي- قَالُوا أَأَقْرَرْنَا- قَالَ فَاشْهَدُوا- وَأَنَا مَعَكُمْ مِنَ الشَّاهِدِينَ-۸۱- فَمَنْ تَوَلَّىٰ بَعْدَ ذَٰلِكَ فَأُولَٰئِكَ هُمُ الْفَاسِقُونَ-۸۲﴾

ترجمہ کنز الایمان : اور یاد کرو جب اللہ نے پیغمبروں سے ان کا عہد لیا جو میں تم کو کتاب اور حکمت دوں پھر تشریف لائے تمہارے پاس وہ رسول کہ تمہاری کتابوں کی تصدیق فرمائے تو تم ضرور ضرور اس پر ایمان لانا اور ضرور ضرور اس کی مدد کرنا فرمایا کیوں تم نے اقرار کیا اور اس پر میرا بھاری ذمہ لیا سب نے عرض کی ہم نے اقرار کیا فرمایا تو ایک دوسرے پر گواہ ہو جاؤ اور میں آپ تمہارے ساتھ گواہوں میں ہوں۔ تو جو کوئی اس کے بعد پھرے تو وہی لوگ فاسق ہیں۔

معلوم ہوا کہ حضور ﷺ کی ولادت کا تذکرہ اللہ پاک عالم ارواح میں ہی فرما چکا ہے اور تمام انبیاء کرام سے اس کی تائید کا وعدہ بھی لیا ہے۔

خدا کی رضا چاہتے ہیں دو عالم
خدا چاہتا ہے رضائے محمد ﷺ

حدیث میں میلاد منانے کا ذکر:

اور حدیث شریف میں بھی یوم ولادت منانے کا ثبوت ملتا ہے جیسا کہ صحیح مسلم شریف میں ہے حدیث نمبر 1162 :

عن ابی قتادة الانصاري رضي الله عنه ان رسول الله ﷺ سئل عن صوم الاثنين فقال فيه ولدت وفيه انزل علي -

حضرت ابو قتادہ رضی اللہ تعالیٰ عنہ سے مروی ہے کہ رسول اللہ صلی اللہ تعالیٰ علیہ وسلم سے سوموار (پیر شریف) کے دن روزہ رکھنے کے متعلق سوال کیا گیا تو آپ نے ارشاد فرمایا کہ میں اس دن پیدا ہوا ہوں اور سب سے پہلی وحی مجھ پر اسی دن نازل ہوئی ہے -

تو جب خود حضور ﷺ روزہ رکھ کر اپنی یوم ولادت منایا کرتے تھے تب تو ہم ان کے امتی ہیں، ہم تو ان کے غلام ہیں تو ہم زیادہ حقدار ہیں کہ ہم ہمارے آقا و مولا، ماوا و ملجا، شفیع روز محشر ﷺ کی یوم ولادت دھوم دھام سے منائیں اس میں زیادہ سے زیادہ نیکیاں کریں روزے رکھیں جھنڈے لگائیں اور جتنے بھی کار خیر ہیں کرنے کی کوشش کریں -

دوسرا سوال؟

بعض لوگ کہتے ہیں کہ ٹھیک ہے ہم مانتے ہیں حضور ﷺ نے میلاد منایا، قرآن پاک میں میلاد منانے کا حکم دیا گیا ہے، تو یہ لائننگ، چراغاں کرنا، اور اس میں لاکھوں لاکھ روپے خرچ کرنا، اس کی کیا ضرورت، روزے رکھ کر خوشی منایا جائے، اور اس کی جگہ کسی غریب کی مدد کر دی جائے کسی غریب کی بیٹی کی شادی کرا دی جائے -

جواب:

آج کل ہم اپنے بچوں کے برتھ ڈے کے موقع پر دھوم دھام سے لائٹنگ کرتے ہیں، کئی طرح کی ڈشیں پکاتے ہیں، شادیوں کے موقع پہ مہنگا ہال بک کراتے ہیں، کئی کئی طرح کی ڈشیں پکاتے ہیں، ایک ڈیڑھ لاکھ کے جوڑے سلواتے ہیں، تو جب یہ سب کام کیا جاتا ہے اس وقت یہ کیوں یاد نہیں آتا کہ اس کی جگہ کسی غریب کی مدد کر دی جائے، اس کی جگہ کسی غریب کی بیٹی کی شادی کرا دی جائے، اس کی جگہ کسی اچھی کام میں خرچ کر دیا جائے تو یہ جو ہے نا ان کا مقصد صرف ولادت رسول صلی اللہ علیہ وسلم کی خوشی منانے سے روکنا ہے اور رہی بات لائٹنگ کرنا تو یہ زمانے کے اعتبار سے ہے پہلے کے زمانے میں لائٹنگ نہیں ہوتی تھی چراغاں نہیں ہوتا تھا تو پہلے کے لوگ اپنے انداز میں جشن ولادت کی خوشی مناتے تھے لیکن آج کے زمانے میں شادیوں میں، برتھ ڈے میں، سالگرہ میں، آدمی لائٹنگ کرتا ہے بہت طرح کے کھانے پکاتا ہے تو آج کا جو عرف ہے اسی حساب سے خوشی منایا جائے گا اور یہ اسراف بھی نہیں ہوگا۔

کیونکہ اعلیٰ حضرت رحمۃ اللہ علیہ کا قول ملفوظات اعلیٰ حضرت میں فرماتے ہیں :

لا خیر فی الاسراف ولا اسراف فی الخیر (ملفوظات اعلیٰ حضرت صفحہ: 164)

یعنی اسراف میں کوئی بھلائی نہیں اور بھلائی کے کاموں میں خرچ کرنا کوئی اسراف نہیں۔

میلا د منانے کا انعام:

عمدة القاری جلد 14 میں ہے : کہ جب ابو لہب مر گیا اس کے بعض گھر والوں نے اسے خواب میں برے حالت میں دیکھا، پوچھا مرنے کے بعد کیا ملا، اس نے جواب دیا کہ تم سے جدا ہو کر کوئی بھلائی نصیب نہیں ہوئی پھر انگوٹھے میں موجود سوراخ کی جانب اشارہ کرتے ہوئے کہا سوائے اس کے کہ اس میں سے مجھے پانی پلا دیا جاتا ہے چونکہ میں نے ثویبہ لونڈی کو آزاد کیا تھا۔ اس واقعہ سے پتا چلا کہ جب ابو لہب جیسا کافر شخص اور جبکہ اس نے حضور صلی اللہ علیہ وسلم کو نبی مان کر، نبی جان کر، پیدائش کی خوشی نہیں منائی تھی بلکہ صرف اپنے بھتیجے کی آمد کی خوشی میں اس نے اپنی لونڈی کو آزاد کر دیا، تو اس کو یہ انعام ملا، لیکن ہم مسلمان ہیں، حضور کے امتی ہیں، حضور کے غلام ہیں، حضور کے لائے ہوئے دین کو مانتے ہیں، حضور کو اپنا ماوا

جواب:

و ملجا مانتے ہیں، ان تمام عقیدوں کے ساتھ اگر ہم حضور ﷺ کی جشن ولادت منائیں گے، اگر ہم حضور ﷺ کی ولادت کے موقع پر خوشی منائیں گے، اگر ہم حضور ﷺ کی ولادت کے موقع پر نذر و نیاز کریں گے، تو امید ہے کہ ہمیں بھی دنیا و آخرت میں اس کے بدلے ڈھیر ساری بھلائیاں نصیب ہوگی۔ ان شاء اللہ الکریم!

حشر تک ڈالیں گے ہم پیدائش مولا کی دھوم
مثل فارس نجد کی قلعے گراتے جائیں گے

جھنڈے کے ساتھ جلوس:

اللہ پاک کے آخری نبی محمد عربی حضور ﷺ جب مدینہ شریف کی جانب ہجرت فرمائے اور مدینہ شریف کے قریب، موضع غنیم، میں پہنچے تو بریدہ اسلمی (جو کہ ابھی تک مسلمان نہیں ہوا تھا) قبیلہ بنی سہم کے 70 سواروں کے ساتھ آپ کو گرفتار کرنے کے لیے آئے لیکن جب آپ کی نگاہ عنایت اس پر پڑی تو اس کے دل کی دنیا ہی بدل گئی، گرفتار کرنے آئے تھے لیکن قافلہ سمیت سارے لوگ مشرف بہ اسلام ہو گئے اب عرض کی یا رسول اللہ مدینہ شریف میں آپ کا داخلہ جھنڈے کے ساتھ ہونا چاہیے پھر انہوں نے اپنا عمامہ سر سے اتار لیا اور نیزے پر باندھ لیا اور آپ کے آگے آگے روانہ ہو گئے۔

محبوب اکبر تشریف لا رہے ہیں
آج انبیاء کے سرور تشریف لا رہے ہیں

پھر جب آپ مدینہ شریف میں داخل ہوئے تو مدینے کے چھوٹی چھوٹی بچیوں نے آپ کا استقبال یوں کیا:

(اخلاق النبی و آدابہ ص: 144)

طلع	البر	علینا
من	ثنیات	الوداع
وجب	الشکر	علینا
	ما دعا للہ داع	

اس بار 1500 سالہ جشن ولادت بڑے دھوم دھام سے منانی ہے، گلیوں کو سجانی ہے محلوں کو سجانا ہے، جھنڈے لگانا ہے اور بھی بہت سارے نیک کام کرنے ہیں، اللہ تبارک و تعالیٰ سے دعا ہے یا اللہ عزوجل ہمیں اس 1500 سالہ جشن ولادت کے صدقے نیک بنا دے، ہمیں، ہمارے والدین، ہمارے اساتذہ، ساری امت مسلمہ کی مغفرت فرما، ہمیں دونوں جہان میں کامیابی نصیب فرما جشن ولادت کا صدقہ ہمارے مقدر کو چمکا دے ہمیں با ادب حریم شریفین کی حاضری نصیب فرما۔

آمین بجاہ النبی (الاسین) ﷺ

شار تیری چہل پہل پر ہزار عیدیں ربیع الاول
سوائے ابلیس کے جہاں میں سبھی تو خوشیاں منا رہے ہیں

راقم الحروف:
محمد توصیف عطاری
متعلم جامعۃ المدینہ لکھنؤ۔